

# ዝኽረ ብዓለ ኪዳነ ምሕረት

የካቲት 16, 2014) (2022 G.C)

“ወታሥተስርዬ ኃጢአተ ሕዝበኪ ተበውሐ ለኪ እምአብ ወወልድ ወመንፈስ ቅዱስ ከመ ትኩኒ ተንከተመ ለውሉደ ሰብእ ለሕይወት ዘለዓለም” (ዘቅ)።

**ንባባት:** ገላትያ 4: 1-12፣ 1ዮሐ1: 4-8፣ ግ.ሐ.1: 13-15፣ ሉቃስ 1: 39-57።

**ምስባክ:**

1. ዘያነብራ ለመካን ውስተ ቤቱ፣ ወያስተፈስሐ ልእመ ውሉድ፣ ዘያነብራ ለመካን ውስተ ቤቱ። ንመኻን አደ ቐልዑ ገሩ አብ ቤት ብሓጎስ የንብራ መዝ. 113:9።
2. እስመ ትቤ ለዓለም አሓንጽ ምሕረተ በሰማይ ጸንዐ ጽድቀክ፣ ኪዳን ተካዮድኩ ምስለ ኅሩያንዮ። ንዓለም ምሕረት ክገብር እዩ፣ አብ ሰማይ ኪዳንካ ጽኑዕ እዩ፣ ምስቶም ሕሩያነይ ኪዳን አትየ እየ መዝ. 89: 1-2።

ዓመታዊ ብዓል እኖና ኪዳነ ምሕረት ዘኪርና ክነብዕል አብዚ ቅዱስ ቤት አምላኽ ጉባኤ ሓዋርያት ገርና አሎና። ናይ ኩልና ደቂ አዳም ብዓል እዩ ምኽንያቱ ብመንጎኻነት ማርያም ምስ ኩልና ዕርቂ ሰማይ ስለ ዝተረኸበ። ማርያም አብ ቅድሚ ኣምላኽ ሞጎስ ረኺባ። መጽሓፍ ቅዳሴና አብ “ጎስዓ” አኮቴተ ቊርባን ናይ ማርያም እግዚአብሔር ሰሜን ደቡብ ምስራቕ ምዕራብ ጠመተ እንተ ኾነ ከማኺ አይረኸበን እናበለ ሕርየት ማርያም ዝወዳደሮ ከምዘየሎ እናገለጸ እሞ እዚ ሕርየት እዚ ምእንቲ ነፍስወከፍ ፍጡር አምላኽ ምኻኑ ንርኢ።

ቀዳሞት ወለድና ሰይጣን ብዘቕረበሎም ዕድመን ባዕሎም ብዝገበርዎን ካብ ገጽ አምላኽ ተፈልዮም፣ ነቲ ብፍቕሪ ዝፈጠረ አምላኽ ጠርጢሮም እሞ ካብኡ ክፍለዩ ወሲኖም። ብዘይ አምላኽ ዝኾነ ዓለሞም ክነብሩ መሪጾም። እንተ ኾነ እዚ ምርጫ እዚ ሞት ስቓይ ልዕሊ ኹሉ ነቲ ዕለት ዕለት ዝርእይዎ ዝነበሩ ገጽ አምላኽ ካብ ምርኣይ ከልኪልዎም። ገጽ አምላኽ ክርእዩ ብዘይምኽአሎም ካብ ኩሉ ጸጋታት ርሒቆም። እዚ ናይ ቀዳሞት ወለዲ ውሳኔ ቀዳማይ ውሳኔ ስለ ዝኾነ ንኹሎም ደቆም ብዘይ ማርያም ለኺፍና ምኽንያቱ ቀዳማይ ዓለት ሰብ ብኃጢአት ስለ ዝተበከለ ኩሉ ዝውለድ ነዚ ጉድለት ሒዙ ይፍጠር፣ ናይ አዳምን ሔዋን ኃጢአት ብናይ ሎሚ ቋንቋ DNA ናይ ተፈጥሮና ተንኪፉ። እዚ ብጸጋ ጥምቀት አብቲ ናይ ቀደሙ ንመልሶ።

**ዕርቂ አምላኽን ሰብን:**

ሰብ ብዝገበሮ ኃጢአት ርእሱ ከድሕን አይክእልን ኮይኑ ምኽንያቱ ኩሉ ዝነበሮ ጸጋ አጥፊኡ። ተረኺቡ ተሳኢኑ ከድሕኖ እንተ ኾነ እቲ ብፍቕሪ ዝፈጠሮ አምላኽ ሕጂ እውን ንሱ ጥራሕ እዩ ፍጡረይ ተጎዲኡ ኢሉ ከድሕኖ ዝኽእል፣ ካልእ ዝኾነ ከድሕኖ አይክእልን እዩ። ከድሕኖ እንተ ኾነ ኸአ ካብቲ ብፍጥረት ዝረኸቦ ርክብ ንላዕሊ ብዝኾነ መገዲ እዩ ከድሕኖ ዘልእ። እቲ ቀዳማይ ርክብ ቅድሚ ውድቀት ዝነበረ ርክብ ተፈጥሮ ክንብሎ ንኽእል። እዚ ማለት አምላኽ ካብ ፍቕሪ ተበጊሱ ንሰብ ፈጠሮም ምስኡ ርክብ ፈጣርን ፍጡርን ምሃዙ። ቅዱስ መጽሓፍ ብአርአያኡን አምሳሉን ፈጠሮም ይብለና።

ድሕሪ ውድቀት አምላክ ብፍሉይ ርክብ ምስ ሰብ ክራኸብ ደልዩ እዚ ኸአ ሓደ ካብ ቅድስት ስላሴ ከማና ሰብ ኮይኑ ዝለዓለ ርክብ ክፈጥረልና ተወሲኑ። ስላሴ እዚ ብአርአያናን ብአምሳልና ዝፈጠርናዮ ፍጡርና ስለ ዝተጎድኦ ካብ ሞቱ ክትንስእ ንስኻ ወልድ ተለክኽና እናበሉ ስላሴ ንወልድ ካልኣይ ኣካል ክልኦኽ ወሲኖም። እዚ ውሳኔ ስላሴ ወድሰብ ክርድኦ ምእንቲ ከምኡ ስጋ ነፍሲ ከም ፍጡር ኮይኑ ክውለድ ተደልዩ። ንድላይ አምላክ ተግባራዊ ክትገብር ማርያም ብመልክክ ገብርኤል ተሓቲታ። ንፍጡርና ዝኾነ ሰብ ክነድሕኖ ንደሊ ኣሎና እሞ ንኣኺ ኣደ ወልድ ክትኮኒ ደሊና ኣሎና ስምዕና እናበሉ ተማሕጺኖማ።

ማርያም አምላክ ካባይ ካብ ፍጡሩ ሓገዝ ካብ ደለየ እነኹ ባርያኡ እናበለት ኣደ መድኃኒ ክትከውን ሕራይ ኢላ ተቐቢላቶ። ቀሊል ውሳኔ ኣይነበረን አምላክ እውን ከይሓተታ ብናቱ መገዲ ክገብር ይኸእል ነሩ እንተ ኾነ ንሱ ስለ ዝደልዮ እሞ ድላይ አምላክ ልዕሊ ዝኾነ ድለታት ስለ ዝኾነ ነዚ ርድኢት ገራ ማርያም እሸትኦ ገሊጸ። እዚ ሎሚ እነብዕሎ ዘሎና ብዓል እምብአር ኣብዚ እዩ መሰረቱ።

**ማርያም ሕራይ ብምባላ ኣደ ኩሉ ኮይና።**

ማርያም ኣደ አምላክ ክትከውን ሕራይ ምስ በለት ኣደ ኩሉ ዝድሓና ክትከውን ክኢላ። አምላክ ንኣደ ዓለት ወይ ህዝቢ ኣይኮነን ከድሕን ወሲኑ ንኹልና ደቂ ኣዳም ስለዚ እቲ ብማርያም ዝመጸ ድሕነት ንኹሉ ብማዕረ እዩ ዝበጽሖ። ኩልና ደቃ ኢና። ንሳ ንኹልና ኣፍደገ ሰማይ ከፊታትልና። ንሳ ንአምላክ ብቐረባ ክንርእዮ ኣኸኢላትና። ንሳ አምላክ ከምዝፍቅረና ክንርዳእ ምኽንያት ኮይናትና ምኽንያቱ እቲ ዝለዓለ መግለጺ ፍቕሪ አምላክ ካብኦ ስለ ዝተወልደ።

እሞ ደቂ ማርያም ዘሎና። ካብ ሓንቲ ኣደን ኣቦን ዝውለዱ ቆልዑት ብዙሕ ዘመሳሰል ኣልኣም እሞ ንሕና ከምደቃ ብዙሕ ዘመሳሰል ኣሎናዶ? ደቂ ሓንቲ ኣደ ኣብ ሓንቲ ቤት እዮም ዝርከቡ ገዝኣም ፍሉጥ እዩ ኣብቲ ኣብኣምን ኣዲኣም ዘለውዎ እዮም ዝርከቡ። ንሕና ገዛና ቤት አምላክ ስድራና ማሕበር ክርስቶስ ስለ ዝኾና ኣብ ሓንቲ ቤት አምላክ ኣብ ሓንቲ ስድራ ዘሎና ኢልና እዝን ካልእን ኣብ ሕልናና ኣልዒልና ኣብ ቤትና ዝኾነ ቤት አምላክ ክንምለስ ንሕተት ኣሎና። ደቂ ማርያም መለለይኣም ጸሎት ፍቕሪ ምሕረት ለውሃት ንድምጺ አምላክ ክትሰምዕ ጽን ምባል እዩ። ካብ ሕይወት ኣደና እንምሃሮ ብዙሕ ኣሎና ሎሚ ካብኦ ብፍሉይ ክንምሃሮ ዘሎና እምነት እዩ።

**ማርያም መምህር እምነት።**

ኣብ ማርያም ዝተራእየ እምነት ሎሚ እውን ኣብ ነፍሲ ወከፍና ደቂ ማርያም እንብል ሕያው ኮይኑ ክርኤ ክንጽዕር ኣሎና። እምነት እንተ ዘይተረዳእካዮ ሓቂ የብሉን ማለት ኣይኮነን። እምነት ንአምላክ ልዕሊ ኹሉ ገርካ ኣብኡ ኣሚንካ እትጉዓዞ እዩ። ሕይወት ማርያም ጉዕዞ እምነት እዩ ነሩ። ካብታ መልክኽ ምስ ኣበሰራ ጀሚራ አምላክ ዝደልዮ ክትገብርን ክትሰምዕን ጽን ትብል ነራ። ንወዳ ብእምነት ካብ መጀመርያ ክሳብ መጨረሻታ ተኸቲላቶ እዚ ቀዳመይቲ ሓዋርያ የብላ። ንምስጢር ወዳን ድላዩን ትፈልጥ ስለ ዝነበረት እምነት ገርም ክጉዓዙ ኢላ ንሰባት ወደይ ዝበለኩም ግበሩ ትብለና። እሙን ኮንካ ጽኑዕ ክርስትያን ምዃን ልዕሊ ኹሉ ሎሚ ንቤተ ክርስትያናን ዓለምናን የድልያ ኣሎ።

እሞ ብዓልና ትርጉምን መቐረትን ክህልዎ እንታይ ክንገብር ይግብእና? ሎሚ ወዳ ካባይ እንታይ ይደሊ ኢልና ሕልናና ክንሓትት መዓልቱ እዩ። ነፍሲ ወከፍና ኣብ ቅድሚ አምላክ ሕይወትና ርኢና ክንክእል። ንዘሎና ድኽመት ኣለሊና ኣብ መንበረ ንስሓ ኣቲና ምሕረት አምላክ

ክንፋትት። ብዓል ማርያም አብ ዝሰመረ ልቢ ክውዕል እንከሎ ጥራሕ እዩ ጣዕሚ ዝህልዎ። ብርግጽ ኩልና ሓደ ልቢ ሓደ መንፈስ ብምልእት ክንለብስ ከቢድ እዩ እዩ ዝክአለና ገርና ኣብ ኢድ ኣምላኽ ክንፋድጎ። ደቂ ኪዳነ ምሕረት ዘብለና መንፈስ ሕይወት ለቢና ክንርከብ እምብኣር ሎሚ እውን ንለምና። ጉዕዞ እምነት ምሃርና ንበላ።

**ኩሉ ኣብ ማርያም ዘሎ ካብ ወዳ ዝተቀህባ እዩ።**

ኃጢአት ህዝብኺ ምሕረት ክተውህቢ ካብ ኣብን ወልድን መንፈስ ቅዱስን ተፈቓዱልኪ እዩ። ንደቂ ሰብ ንሕወት ዘለዓለም መሳልል ድሕነት ክትኮኒ ተሓሪኺ ኢኺ እናበልና በዚ መዓልቲ ንጽሊ። ማርያም ባዕላ ዘምጽአቶ ኣይኮነን ካብ ኣምላኽ እዩ ተቀሂብዎ። መዝነታ ንሰባት ኣብ ኣምላኽ ምምላስ ንሰባት ዓራቓት ምዃን እዩ። ንሳ ነቲ ሓንሳብ ሕራይ ዝበለቶ ተልእኮ ንሰባት መንጎኛ ኮይና ክተገልግል ሎሚ እውን ድላይ እዩ ጸጊሙ ዘሎ ሰብ መንጎኛ ኣይደልን ባዕለይ ኣብ ኣምላኽ ብቀጥታ ዘይበጽሕ እንታይ ኣማላድነት ኣድለየኒ እናበለ እቲ ንኣዳምን ሔዋን ዘውደቐ ባዕልና ብዘይ ሓገዝ ኣምላኽ ነጻ ኮና ምንባር ይሕሸና ዝበልዎ ሎሚ እውን እቲ ሕማም ንብዙሓት ኣይሓደገን ኣሎ። ንማርያም ንመላእክቲ ንቅዱሳን ኣብ ጎኒ ሓዲጉ ሰብ ሓንቲ መገዲ ጥራሕ እያ እታ ቅንዕቲ ንሳ ኸአ ባዕለይ ኣብ ኣምላኽ ክቐርብ ዝብል ርድኢት ኣብ ሕይወት ቤተ ክርስቲያን ብዙሕ ጊዜ ተራእዩ ሕጂ እውን ኣሎ። እንተ ኾነ ሰብ ባዕሉ ዝገደደ ጉድለትን ሕንፍሽፍሽን መጋገዩ ክፈጥር እንተ ዘይኮነ ዘምጽኦ ለውጢ የብሉን። ዘምጽእ እንተ ኾነ ድሕነት ክርስቶስ ኣይመድለየን።

ኣብ ኣምላኽ ክንምለስ ሓገዝቲ የድልዩና። ቅድሚ ልደት ክርስቶስ ነብያት ኣበው ኩሎም ደቂ እስራኤል ኣብ ኣምላኽ ክምለሱ ነጊሮም። ስማዕ እስራኤል እናበሉ ንድለት ኣምላኽ ይነግሩ ነሮም። ህዝቢ ምስማዕ ክአቢ እንከሎ ሽዑ ምዓት ይበዝሖ ነሩ። ሓደ ነብይ ክትንስእ እንከሎ ድላይ ኣምላኽ ክነግሮም ይውከስዎ ነሮም እቲ ነብይ ኣምላኽ ከአ ኣምላኽ ከምዚ ይብል ኣሎ እናበለ ክምለሱ ይነግሮም። ኣብ ሓዲስ ኪዳን እውን ብተመሳሳሊ መገዲ እዩ ዝዛረብ ብኢየሱስ ክርስቶስ ብቤተ ክርስቲያን ይዛረብ። ብብእዋኑ ይዛረብና። እቲ ዝድለ እምብኣር ነቲ ኣምላኽ ዝብሎ ሰሚዕና ኣብቲ ንሱ ዝደልዩ ክንርከብ። መገዲ ዝጠፍኦ ሰብ ሓባሪ ይደሊ እንተ ዘይኮነ ክጠፍእ እዩ። ኣብ ሕይወትና ዝተፈላለዩ ሓበርቲ ክንነፉና ይኸእሉ እዮም። ማርያም እታ ዝለዓለትን ዝበለጸን ሓባሪት እያ። ምኽንያቱ ምስ ኣምላኽ ዘተ ገራ ሕይወታ ናቱ ኮይኑ እዩ። ካብ ማርያም ንላዕሊ ምስጢር ኣምላኽ ዝርድኦ ኣሎ እንተበልና ንጋገ። ንሳ ንኣምላኽ ሰሚዓ ዝኸአለት እዩ ሰባት ንኣምላኽ ክሰምዑ መገዲ እትሕብር እያ።

**ካብ ማርያም ንላዕሊ ምስጢር ድሕነት ዝተረድኤ የለን።**

ኣብ ጸሎትና ተፈጸመ ተስፋ ኣበው በማርያም ድንግል። ወበቀራንዮ ተተክለ መድኃኒት መስቀል እናበልና ተሳትፎ ማርያም ኣብ ድሕነትና ንገልጽ። ማርያም ንወዳ ብምውላድ ጥራሕ ኣይኮነትን ኣብ ጉዳይ ድሕነትና ተሳቲፋ ኣብቲ ምእንታና ኣብ ጎቦ ቀራንዮ ዝቐረበ መስቀዕቲ እውን ተሳቲፋ እያ። ወዳ መስቀዕቲ ኮይኑ ክቐርብ እንከሎ ንሳ ብመንፈስ ነቲ መስቀዕቲ ደው ኢላ ኣዕሪጋቶ። ንመስቀዕቲ ወዳ ተዓዛቢት ጥራሕ ዘይኮነ ብምልኡ ናታ ገራ ተመስገን እናበለት ኣዕሪጋቶ። ኣብቲ እዋን መስቀዕቲ እዩ እዚአ ኣደኹም እዚአም ደቅኺ እናበለ መሰል ደቃ ምዃና ዝገለጸልና። ነዚ ኣስተንቲና እንተ ከኣልና ብሓቂ ደቂ ማርያም ደቂ ሕድሪ መስቀል ኢና።

ኣምላኽ ዝኸትምና መንፈስ ከጥቅዓና ኣይደለን እዩ። ኣብ ሕይወት ደቂ ሰብ እቲ ዝዓበየ ዝኸትምና እዩ ከቢድ ናይ ኣደ እዩ ነዚ ከረድእ ኢሉ ኣነ እሓልፍ ኣሎኹ እዩ ካብ ሕጂ ንድሓር እዚአ እያ ኣደኹም ኢሉና። ኩሉ ኣቦ ዝገብር ንሳ ክትገብረልኩም እያ ኣባይ ክትመጽኡ

ንሳ መንገዳችሁም እያ እናበለ ምስ ማርያም ክህልወና ዘልኦ ርክብ ወላድን ውሉድን ገሊጹልና። ኢየሱስ ኣብ መጨረሻታ ሕይወቱ ንሓደ ካብ ሓዋርያቱ ኣይኮነን ተላብዩልና ነዲኡ እዩ እዚኣ ኣደኹም ኢሉ መንፈሳዊት ኣደ ሂቡና።

ክቡራት መፍቀርቲ ኪዳነ ምሕረት፣ ሎሚ ኣምላኽ ሓዲኡ መሪጽና ክንርከብ ይደሊ ኣሎ። ንቀለዓለም ናትካ ኢና ኢልና ካልእ ውራይና ክንገብር ዘይኮነ ብልብና ኣሚና ሓዲስ ርክብ ለቢስና እሙናት ደቂ ማርያምን ተኸተልቲ ወዳ ኮና ክንርከብ እዩ። ማርያም ሎሚ ከም ቀደም ኣብ ወደይ ተመለሱ ንሱ እዩ መድኃኒኹም እናበለት ክንሰምዓ ትልምናና ኣሎና። በብእዋኑ ኣብ ታሪኽ ግልጽት ማርያም ከምዝተራእየ ኣብ ኩሉ እትብሎ ወደይ ብሕይወት ብዙሓን ኃጥኣን ጉህዩ ኣሎ ተነስሎ ተመለሱ ሕይወትኩም ቀይሩ እናበለት ትዛረብ። ምእንቲ ሰላም ምእንቲ እምነት ክህሉ ሰብ ምስ ኣምላኽ ክህልዎ ዘለዎ ርክብ ክርኢ እሞ ኣብ መገዲ ኣምላኽ ክምለስ ጸልዩ ትብለና ኣላ።

ጸሎት ቀንዲ መለለዩ ደቂ ማርያም እዩ። ንሳ ኩሉ ጊዜ ትጽልን ምስ ኣምላኽ ትዛረብ ከምዝነበረት ሕይወታ ይነግረና። ብዓቢኡ ምስ ወዳ ስለ ዝነበረት ንኣኣ ካልእ ርክብ ኣየድልያን እዩ ነሩ። ሕይወት ማርያም ሕይወት ጸሎት እዩ። ንቀዳመይቲ ማሕበር ወዳ ኣኪባ ጸሎት ምሂራታ፣ ኣብ ኩሉ ንሳ እትብሎ ጸልዩ መዓት ኣምላኽ ክቐለኩም ትብለና። ከምቲ ሓዋርያት ንኢየሱስ ሓደ እዋን ጸሎት ምሃረና ዝበልዎ ንሕና እውን ንማርያም ጸሎት ምሃርና ንበላ።

በዚ ክቡር ዕለት እምብኣር ምስ ኣምላኽን ማርያምን ዘሎና ርክብ ርኢና ሕይወትና ኣብ መገዲ ኣምላኽ ንምለስ። ነታ ዓራቂት ሰማይን ምድርን ዝኾነት ማርያም ሎሚ እውን ምስ ወድኺ ዕረቕና እናበልና በዚ ብሩክ መስዋዕቲ ቅዳሴ ንለምና።

ፍቕርን ሰላምን ዝወረዶ ብዓል ገሩ ጸሎታን ኣማልድነታን ኣይፈለየና። ብሩኽ ብዓል እኖና ኪዳነ ምሕረት ይግበረልና።

ኣባ ንጉሠ ፍሥሓ